

## ادب کا نصب اعین فرمودات اقبال کی روشنی میں

حافظ عبدالقدیر\*

ادب کا شمار فنونِ لطیفہ میں ہوتا ہے، اور فنونِ لطیفہ کا تعلق زندگی کے صن و جمال اور انسان کے جمالیاتی ذوق سے ہے۔ ادب کی بابت ادباً اور ناقدین کے دو گروہ ہیں ایک گروہ فن برائے فن (Art for Art) یافن برائے جمال کا دعویدار ہے۔ ان کے خیال میں آرٹ نہ تو نہ ہب و اخلاق کی خدمت کے لیے ہے اور نہ ہی اُس کا مقصد افادہ ہے۔ ان کا کہنا ہے کہ نہ ہب نہ ہب کی خاطر ہونا چاہیے، اخلاق اخلاق کی خاطر، اور آرٹ کی خاطر۔ جبکہ ادباً اور ناقدین کا دوسرا گروہ ادب برائے زندگی (Art for Life) کا قائل ہے۔ ان کا کہنا ہے کہ فن کو جمالیاتی پہلو کے ساتھ ساتھ معاشرے کی اخلاقی اقدار کا پاسبان بھی ہونا چاہیے۔ یہ گروہ ادب برائے ادب کا بخختی سے مخالف ہے۔ ان کے نزدیک ادب برائے ادب "انسانی کردار کو جدوجہد کوشش اور حرکت پیغم کی طرف لے جانے کی بجائے اُسے بے عملی، خود فرمی، خود فراموشی اور بے مقصدیت کی طرف لے جاتا ہے جن سے قومیں اور تہذیبیں موت کی طرف بڑھتی ہیں"۔ (۱)

اقبال کا نظریہ ادب نظریہ برائے زندگی ہے وہ فن کو زندگی کے تابع سمجھتے ہیں اور اُس سے صن آفرینی کے ساتھ ساتھ اقدار کی تخلیق کا کام بھی لیتے ہیں، انسانی زندگی کو فائدہ، حقیقت کی ترجیحی، ماحول کا احساس، صداقت کا اظہار یہ ہیں وہ ادبی مقاصد جن کی آئینہ داری اقبال کی شاعری میں ملتی ہے، اگرچہ اقبال کے فلسفے اور نظام فکر میں بہت سے انقلاب آئے، لیکن آپ ان کی ۱۹۰۲ء سے لیکر ۱۹۳۸ء تک کی تمام شاعری اور تحریریں پڑھ لیں آپ دیکھیں گے کہ اقبال نے ادب اور زندگی کو ایک لمحے کیلئے مختلف نہیں سمجھا۔ (۲) انہوں نے خواجہ عبدالوحید سے اثنائے گنتگوں میں فرمایا:

"اگرچہ آرٹ کے متعلق دو نظریے موجود ہیں اول یہ کہ آرٹ کی غرض محض حسن کا احساس پیدا کرنا ہے اور دوم یہ کہ آرٹ سے انسانی زندگی کو فائدہ پہنچنا چاہیے۔ ان کا ذاتی خیال یہ ہے کہ آرٹ زندگی کے ماتحت ہے۔ ہر چیز کو انسانی زندگی کے لیے وقف ہونا چاہیے اور اس لیے ہر وہ آرٹ جو انسانی زندگی کے لیے مفید ہو اچھا اور جائز ہے۔ اور جو زندگی کے خلاف ہو جو انسانوں کی ہمتوں کو پست اور ان کے جذبات عالیہ کو مردہ کرنے والا ہے قابل نفرت و پریز ہے۔" (۳)

اسی طرح افغانستان میں کابل کی انجمن ادبی یا رائل اکادمی کی تقریب میں اقبال نے فرمایا:

"میرا عقیدہ ہے کہ آرٹ یعنی ادیات یا شاعری یا مصوری یا موسیقی یا معماری، ان میں سے ہر ایک زندگی کا

\* اسٹینٹ پروفیسر، شعبہ عربی، پنجاب یونیورسٹی لاہور، پاکستان۔

ادب کا نصب اعین فرمودات اقبال ...

معاون اور خدمت گار ہے۔ اسی بناء پر میں آرٹ کو ایجاد و اختراع سمجھتا ہوں نہ کہ محض آله تفریح۔ شاعر قوم کی زندگی کی بنیاد کو آباد بھی کر سکتا ہے اور بر باد بھی..... شعر اپر لازم ہے کہ وہ نوجوان قوم کے سچے راہنماء نہیں۔ زندگی کی عظمت اور بزرگی کی بجائے موت کو زیادہ بڑھا چڑھا کرنا دکھائیں، کیونکہ جب آرٹ موت کا نقشہ سمجھتا ہے، اور اس کو بڑھا چڑھا کر دکھاتا ہے۔ تو اس وقت وہ سخت خوفناک اور بر باد کن ہو جاتا ہے۔ اور جو حسن قوت سے خالی ہو وہ محض پیام موت ہے:

دلبری	بے	قاہری	جادوگری	است
باقاہری	پیغمبری			

..... شعر کا کمال بعض اوقات لوگوں پر بر اثر مرتب کرتا ہے۔ کسی قوم کی زندگی کی موقف علیہ چیزیں محض بخل و صورت نہیں ہیں۔ بلکہ جو چیز حقیقتاً قوم کی زندگی کے ساتھ تعلق رکھتی ہے، وہ تخلیل ہے جس کو شاعر قوم کے سامنے پیش کرتا ہے اور وہ بلند نظریات ہیں؛ جن کو وہ اپنی قوم میں پیدا کرنا چاہتا ہے۔ قویں شعرا کی دلگیری سے پیدا ہوتی ہیں اور اہل سیاست کی پامردی سے نشوونما پا کر مر جاتی ہیں۔“ (۴)

داعیان فن برائے فن اس بات کے بھی مدعا ہیں کہ ادب کا نہ تو کوئی مذہب ہے اور نہ ہی اُسے مذہب سے کوئی سروکار، جبکہ اقبال کی نظر میں مذہبی تاثیر ہی تمام علوم و فنون کی محرك ہے، وہ اپنے سفر انگلستان کے دوران میں کچھ دریکیلے فرانس کی بندرگاہ مارسیلز نہ پھرے اور وہاں پر نورڈام گرجادی کا جانہ بیت اوپنجی جگہ پر واقع تھا، اقبال اُسکی شاندار عمارت دیکھ کر بہت متاثر ہوئے، انہوں نے ایڈیٹر ”طن“ کے نام اپنے اُن تاثرات کو یوں قلمبند کیا:

”۲۳ کی صبح مارسیلز یعنی فرانس کی ایک مشہور تاریخی بندرگاہ پر پہنچے اور چونکہ ہمیں آٹھ دس گھنٹے کا وقفہ مل گیا تھا، اس واسطے بندرگاہ کی خوب سیر کی۔ مارسیلز کا نورڈام گرجانہ بیت اوپنجی جگہ پر تعمیر ہوا ہے اور اس کی عمارت کو دیکھ کر دل پر یہ بات منقوش ہو جاتی ہے کہ دنیا میں مذہبی تاثیر ہی حقیقت میں تمام علوم و فنون کی محرك ہوئی ہے۔“ (۵)

چونکہ اقبال شارح قرآن تھے اُن کا دعویٰ ہے کہ انہوں نے اپنی شاعری میں صرف قرآن اور قرآنی تعلیمات کی ترویج کی ہے جو ان کیلئے وجہ اعتراض ہے۔

و رحْفَمْ غَيْرِ قَرآنِ مُضْرِسَت	گر دلم آئینہ بے جوہ راست
بِنَصِيبِ ازْبُوسَهْ پا کن مرا (۶)	روی محشر خوار و رسوا کن مرا

ترجمہ: اگر میرے دل کا آئینہ جوہر کے بغیر ہے، اگر میرے اشعار میں قرآن کے علاوہ کچھ اور پوشیدہ ہے،

مجھے قیامت کے روز خوار و سوا کیجیے یعنی اپنے بوسہ پا سے محروم رکھے۔

آن کا کہنا ہے کہ قرآن میں مختلف مقامات پر جو شخص و حکایات بیان ہوئی ہیں ان سے قصہ گوئی، تفریح طبع یا مغض تاریخی و اقشار کا ذکر مقصود نہیں تھا بلکہ امت مسلمہ کو اخلاقی سبق دینا یا کوئی فلسفیانہ حقیقت اجاگر کرنا تھا۔ انہوں نے اپنی کتاب The Reconstruction Of Religious Thought In Islam میں قرآن کے ادبی پہلو کے حوالے سے لکھا:

”قرآن کریم میں جب کوئی قصہ بیان کیا جاتا ہے تو اس سے مقدمہ بالعموم نہیں ہوتا کہ کسی تاریخی واقعہ کا ذکر کیا جائے، اس سے عام طور پر کوئی عالمگیر اخلاقی سبق دیا جاتا یا کوئی عالمگیر فلسفیانہ حقیقت اجاگر کی جاتی ہے“ (۷)۔

اقبال کے نزدیک ادیب کی یہ ذمہ داری ہے کہ وہ اپنے ادب کے ذریعے اپنے معاشرہ کی ایجادی اقدار کا اثبات اور سلبی اقدار کی نقی کرے، اُسکی شاعری آرٹ برائے آرٹ نہ ہو وہ صرف گیسوئے الفاظ ہی نہ سنوارتا رہے بلکہ اُسے چاہیے کہ وہ رکھنی الفاظ کی بجائے صحن معانی کا متنی ہو۔

الفاظ کے پیچوں میں الْجَهْتُ نہیں دانا      غواص کو مطلب ہے صدف سے کہ گہرے؟ (۸)

اپنے دیوان ”ضربِ کلیم“ میں ”فونِ لطیفہ“ کے عنوان کے تحت انہوں نے اپنے انکار اور نقطۂ نظر کی وضاحت کی

۔۔۔

اے اہل نظر ذوقِ نظر خوب ہے لیکن  
جو شے کی حقیقت کو نہ دیکھے وہ نظر کیا!  
مقصود ہنر سوزِ حیاتِ ابدی ہے  
یہ ایک نفس یا دو نفس میں شر کیا!  
جس سے دل دریا متلاطم نہیں ہوتا  
اے قطرہ نیساں وہ صدف کیا وہ گہر کیا!  
شاعر کی نوا ہو کہ معنی کا نفس ہو  
جس سے چن افرادہ ہو وہ باد سحر کیا!  
بے معجزہ دنیا میں ابھرتی نہیں تو میں  
جو ضربِ کلیمی نہیں رکھتا وہ ہنر کیا! (۹)

ادب کا نصب ایک فرمودات اقبال...

اقبال فنونِ لطیفہ کو تفریح و تسلی اور سنتی افادیت کے لیے استعمال کرنے کے خلاف ہیں اور زوال پذیر ادب کی علامت اُن کی نگاہ میں یہ ہے کہ وہ انسانیت اور زندگی کے حقیقی مسائل سے صرف نظر کر لیتا ہے وہ چاہتے ہیں کہ فنونِ لطیفہ سے انسانی خودی اور اس کی شخصیت کی تعمیر کا کام لیا جائے۔ (۱۰)

اقبال نے آنحضرتؐ کے ذوقِ شعری اور شعری تنقید کو موضوع بحث بناتے ہوئے لکھا کہ ایک موقع پر آنحضرتؐ صلی اللہ علیہ وسلم نے دورِ جاہلی کے مشہور عرب شاعر امراء القیس کہ جس کی شاعری شراب ارغوانی کے دور، عشق و حسن کے جان گداز جذبات یا ہوش رباء داستانوں، آندھیوں سے اڑی ہوئی پرانی بستیوں کے ہندڑ اور بیتلے ویرانوں کی خاموشی کے دل ہلا دینے والے مناظر سے عبارت ہے کی بابت یہ رائے ظاہر کی کہ ”أشعر الشعراء وقادهم إلى النار“ یعنی وہ شاعروں کا سرتاج ہے لیکن جہنم کے راستے میں اُن کا رہنا، جبکہ ایک دوسرے موقع پر قیلہ بن عبس کے مشہور شاعر عنترة کا یہ شعر آنحضرتؐ کے سامنے پڑھا گیا۔

### ولقد أبیت علی الطوى وأظله حتى انال به کریم الماکل

یعنی میں نے بہت سی راتیں محنت و مشقت میں برکی ہیں تاکہ میں اکل حلال حاصل کر سکوں۔

حلال کی کمائی میں انسان کو جو سختیاں اٹھانی پڑتی ہیں، اور جن مشکلات کا سامنا کرنا پڑتا ہے اُس کا نقش پر وہ خیال پر شاعر نے نہایت خوبصورتی کے ساتھ اس شعر میں کھینچا ہے۔ اس شعر کو سن کر آپ صلی اللہ علیہ وسلم بہت محظوظ ہوئے اور فرمایا! کسی عرب کی تعریف نے میرے دل میں اس کا شوق ملا تاکہ پیدائشیں کیا لیکن میں سچ کہتا ہوں کہ اس شعر کے کہنے والے کو ملنے کے لیے میرا دل بے اختیار چاہتا ہے۔ اقبال یہ ذکر کرنے کے بعد کہتے ہیں کہ:

”آنحضرتؐ نے جو اس شعر کی تعریف فرمائی، اس سے آرٹ کے ایک اور اہم اصول کی شرح ہوتی ہے کہ آرٹ حیات انسانی کے تابع ہے، اُس پر فوقيت نہیں رکھتا۔ تمام انسانی عمل کا منتها نظر شوکت، قوت اور جوش سے بھری ہوئی زندگی کی تحصیل ہے۔ اس لیے ہر انسانی آرٹ اس غایت آفرین کا مطبع ہونا چاہیے اور ہر شے کی قدر و قیمت کا معیار یہی ہونا چاہیے کہ اس میں حیات بخشی کی صلاحیت کتنی ہے۔ ارفع آرٹ وہی ہے جو ہماری خواہیدہ قوت عزم کو بیدار کرے اور ہمیں زندگی کی آزمائیشوں کا مردانہ وار مقابلہ کرنے کی ترغیب دے لیکن وہ سب کچھ جس کے اثر سے ہم او گھنٹے لگیں اور جو جیتی جائی حقیقت ہمارے گرد و پیش موجود ہیں (کہ انہی پر غلبہ پانے کا نام زندگی ہے) اُن کی طرف آنکھوں پر پٹی باندھ لیں، انحطاط اور موت کا پیغام ہے۔ آرٹ میں افیون نوشی کی کوئی گنجائش نہ ہوئی چاہیے۔ یہ نفرہ کہ آرٹ برائے آرٹ یا آرٹ قائم بالذات ہے، اُنفرادی و اجتماعی انحطاط کا ایک عیارانہ جیلہ ہے اور اس لیے تراشا گیا ہے کہ ہم سے زندگی اور قوت و هوکا دے کر چھین لی

جائے۔“ (۱۱)

اُن کی نظر میں اگر شاعری ”دنیا یقین اس سے وکار دنیا ہمہ یقین“ کی تعلیم دیتی ہو اُسکا مقصد معاشرے کی خدمت نہ ہو وہ اُسے عمل کی طرف نہ لے جائے، اُسکے موضوعات ذہن کو بھٹکانے والے یا خودی کو کمزور کرنے والے ہوں، اگر وہ انسانوں کو اس بات کی ترغیب دیتے ہوں کہ ”بابر عیش کو شست کہ عالم دوبارہ نیست“ اور زندگی اور مسائل زندگی کی طرف توجہ نہ دیں، تو ایسی شاعری میں جتنا زیادہ حسن اور آرٹ ہو گا وہ اُتنی ہی زیادہ معاشرے کے حق میں خطرناک ثابت ہو گی اور ایسی شاعری سے خاموشی بدر جہا بہتر ہے:

افسردہ اگر اسکی نوا سے ہو گلتاں بہتر ہے کہ خاموش رہے مرغی سحر خیز (۱۲)

اگر نوا میں ہے پوشیدہ موت کا پیغام حرام میری نگاہوں میں ناے وچنگ ورباب! (۱۳)

اقبال، فارسی کے مشہور شاعر ”حافظ شیرازی“ کی شاعرانہ مہارت، فنی کمالات (Poetic Skills) اور اُس کے از حد لنشیں آہنگ کے معرفت تھے اور اس کا انہوں نے اقرار بھی کیا، جاوید اقبال قطر از ہیں:

”دواراں گفتگو عطیہ نیضی نے یہ تاثر قائم کیا کہ اقبال، حافظ کے بے حد مداح ہیں۔ عطیہ کے مطابق انہوں نے کہا کہ میں جب حافظ کے رنگ میں ہوتا ہوں تو ان کی روح مجھ میں طول کر جاتی ہے اور میں خود حافظ بن جاتا ہوں“ (۱۴)

لیکن جیسا کہ حالی نے ”حیات سعدی“ میں لکھا ہے کہ حافظ کی غزل سے ابرار و احرار کے دلوں میں دنیا کی بے شباتی، تو کل استغنا اور قناعت کا نہایت پختہ خیال پیدا ہوتا ہے اور اباش لوگوں کو بے فکری نا عاقبت اندیشی، عشق بازی بدنای اور رسولوئی کی ترغیب ہوتی ہے۔ قوم کی موجودہ حالت میں یہ دونوں تاثیریں اس کے لیے خانہ بر انداز اور خانماں سوز ہیں۔ (۱۵) اقبال نے جب اپنی مثنوی ”اسرار خودی“ لکھی تو اُس کے دیباچے میں ادب کا ہدف متعین کرتے ہوئے حافظ کی بارے میں گیارہ اشعار کے اور حافظ پر سخت تقدیکی۔ انہوں نے حافظ کی شاعری کو اخلاق کو سلانے والی بہوش کو ختم کرنے والی، عمل سے عاری اور اسلامی اتوام کو ذوقِ عمل سے محروم کرنے والی قرار دیا۔ اور قارئین کو اُس کے پڑھنے سے روکا۔ انہوں نے کہا:

ہوشیار از حافظ صہبا گسار	جامش از زہر اجل سرمایہ دار
رہن ساتی خرقہ پرہیز او	می علاج ہول رستا خیز او
نمیست غیر از بادہ در بازار او	از دو جام آشقتہ شد دستار او
چون جرس صد نالہ رسو اکشید	عیش ہم در منزل جنان ندید

آن فقیہ ملت می خوارگان  
گو سفند است و نوا آموختہ است  
در بائی ہای او زہر است و بس  
از بز یونان زیں زیر ک تراست  
مگور از جامش ک در مینا خویش  
محفل او در خور ابرار نیست  
بی نیاز از محفل حافظ گذر  
آن امام امت بی چارگان  
عشوه و ناز و ادا آموختہ است  
چشم او غار تگر شهر است و بس  
پردهء عودش حجاب اکبر است  
چون مریدان حسن دارو حشیش  
ساغر او قابل احرار نیست  
الخدر از گو سفندان الخدر(۱۶)

ترجمہ: حافظ بادہ خوار سے ہوشیار ہنا کہ اس کا جام موت کے زہر سے لبالب ہے۔

اس کی پہیزگاری کا خرقہ ساتی کے ہاں رہن رکھا ہوا ہے۔ اس کے ہولناک ڈر کا علاج شراب ہے۔ اس کے بازار میں شراب کے سوا کچھ نہیں، اُسکی دستار دو جام پی کر ہی کھل گئی۔

وہ ما نزد جرس رسوائی کے نفع گا تارہ لکن پھر بھی اُسے عیش منزل جاناں نصیب نہ ہوا۔

یہ شرایبوں کی قوم کا فقیہ ہے اور بے چارگان کی امت کا امام ہے۔

وہ ایک ایسی بھیڑ ہے جس نے شاعری کیکھ لی ہے اور اسی طرح ناز خترے بھی کیکھ لیے ہیں۔

اُسکی در بائی سر اپا زہر ہے اور اُسکی نظر شہروں کے حق میں تباہ کن ہے۔

وہ یونانی بھیڑ سے زیادہ چالاک ہے اور اُسکی عود کا پرده حجاب اکبر ہے۔

اُسکے جام کو نظر انداز کرو کیونکہ اُسکی اپنی صراحی میں حسن کے مریدوں کی طرح حشیش ہے۔

حافظ کی محفل نیکو کاروں کیلئے نہیں ہے۔ اسکا جام آزاد لوگوں کے شایان شان نہیں ہے۔

تم حافظ کی محفل سے دور ہو اور ان بھیڑوں سے فتح کر رہو۔

اقبال کے خوبجہ حافظ کے مسلک کو نہ ابھلا کہنے پر بڑی لے دے ہوئی، حافظ کے عقیدت متناہی اور پیر دکار اس پر خوب جیس بے جیس ہوئے اور انہوں نے اقبال کے خلاف اخبارات و مجلات میں قلمی ہنگامہ برپا کیا جس کا اقبال نے یوں جواب دیا:

”شاعراتہ اعتبار سے میں حافظ کو نہیات بلند پایہ سمجھتا ہوں... وہ انہی قلب کے راز کو پورے طور پر سمجھتے ہیں، لیکن فردی اور ملی اعتبار سے کسی شاعر کی قدر و قیمت کا اندازہ کرنے کیلئے کوئی معیار ہونا چاہیے۔ میرے نزد یک وہ معیار یہ ہے کہ اگر کسی شاعر کے اشعار اغراضی زندگی میں مدد ہیں تو وہ شاعر اچھا ہے، اور اگر اس کے

ادب کا نصب بعض فرمودات اقبال...

اشعار اغراض زندگی کے منافی ہیں، یا زندگی کی قوت کو نکرو اور پست کرنے کا میلان رکھتے ہوں، تو وہ شاعر،  
خصوصاً توی اعتبار سے مضرت رسائی نہ... حافظ کی دعوت موت کی طرف ہے جس کو وہ اپنے کمال فن سے  
شیریں کر دیتے ہیں۔ تاکہ مرنے والے کو اپنے دکھ کا احساس نہ ہو” (۱۷)

اسی طرح سے ”اسرا خودی“ میں پیش کردہ نقطۂ نظر کی وضاحت کرتے ہوئے اقبال نے مہاراجہ پرشاد کو تحریر کیا:  
”میں نے ہندوؤں اور مسلمانوں کی گذشتہ دماغی تاریخ اور موجودہ حالات پر بہت غور کیا ہے، جس سے مجھے یقین  
ہو گیا ہے کہ ان دونوں قوموں کے اطباء کو اپنے مرض اب تک معلوم نہیں ہو سکا۔ میرا عقیدہ ہے کہ ان کا اصل  
مرض قوائے حیات کی ناتوانی اور ضعف ہے اور یہ ضعف زیادہ تر ایک خاص قسم کے لثر پر کا نتیجہ ہے جو ایسا کی قوموں کی بدنبی  
سے ان میں پیدا ہو گیا۔ اب حالات حاضرہ اس امر کے مقتضی ہیں کہ اس نقطۂ خیال کی اصلاح کی جائے“ (۱۸)

اقبال نہ صرف ایسے ادب بلکہ اس تصوف اور اس کے زیر اثر تخلیق پانے والے صوفی ادب کے بھی خلاف تھے جو  
اپنے پیر و کاروں کو دنیا سے لاتعلقی، اور زندگی کی بجائے موت کو محبوب بنانے کا درس دیتا ہے۔ یہی وجہ ہے کہ اقبال نے تصوف  
کے نظریہ وحدت الوجود جو اس بات کا دعویدار ہے کہ ہر چیز میں خدا کا وجود جاری و ساری ہے، اور اس کے زیر اثر تخلیق پانے  
والے ادب کی اپنی تحریروں اور شاعری میں شدت سے مخالفت کی۔ اقبال ایک جگہ لکھتے ہیں:

”وحید خاں ایک پنجابی شاعر تھا جو کسی ہندو جوگی کا مرید ہو کر فلسفہ ویدانیت (ویدانیت اور وحدت الوجود ایک  
ہی چیز ہے) کا قائل ہو گیا تھا۔ اس تبدیلیٰ خیال و عقیدہ نے جو اس پر کیا ہے اُسے وہ خود بیان کرتا ہے

تھے ہم پوت پٹھان کے دل کے دل دیں موز

شرن پڑے رگنا تحھ کے سکیں نہ تنکا توڑ

یعنی میں پٹھان تھا اور فوجوں کے منہ موز سکتا تھا، مگر جب سے رگنا تحھ جی کے قدم پکڑے ہیں یا بالفاظ دیگر یہ  
معلوم ہوا ہے کہ ہر چیز میں خدا کا وجود جاری و ساری ہے میں ایک تنکا بھی نہیں توڑ سکتا۔ کیونکہ توڑنے میں تکھے  
کو دکھ پہنچنے کا اختال ہے کاش وحید خاں کو یہ معلوم ہوتا کہ زندگی نام ہی دکھ انھا نے اور دکھ پہنچانے کی قوت  
رکھنے کا ہے۔ زندگی کا مقصد زندگی ہے نہ موت۔“ (۱۹)

وہ تو ایسی شاعری کے خواہاں تھے جو تین مردہ میں بھی جان ڈال دے اور سوئی ہوئی امت مسلمہ کو پھر بادا عمل پر  
گامزن کرے ایسی شاعری جو با مقصد ہو جو حوصلہ مندی، استقامت، عمل پیہم اور خودداری کا سبق دیتی ہو

غزل سرائے دنواہاے رفتہ باز آور

بایس فردہ دلاں حرف دل نواز آور

نے کہ دل نواش بینہ می رقصد  
مئے کہ شیشه جاں را دہ گداز آور (۲۰)

ترجمہ: کوئی غزل چھیریے اور پرانی نوا واپس لائیے! ہم افسر دہ لوں سے دل کی بات کیجیے۔

ایسی نے ہو کہ جس کی تے سے سینے کے اندر دل رقص کرنے لگے۔ ایسی شراب ہو جو شیشه قلب میں گداز پیدا کر دے۔ اقبال آن شعر ادب اکے بھی خلاف تھے جن کی شاعری کا مقصد اول و آخر غزل گوئی اور جمال زن کی مرح و توصیف ہے، جن کے اعصاب پر عورت سوار ہے اور جو ساری زندگی اسی دشت کی سیاحی میں گزار دیتے ہیں۔ جن کا کلام حسن نسوانی کی تصید گوئی، سلطی لذت پسندی، بدن کی آب و تاب کے بیان، لب و رخار کے ذکر عاشقی کے افسانوں، اور ہوس پرستی ہے۔ وہ کہتے ہیں:

عشق و متی کا جنازہ ہے تختیل انکا	ان کے اندیشه تاریک میں قوموں کے مزار!
موت کی نقش گری ان کے صنم خانوں میں	زندگی سے ہر ان بہنوں کا بیزار!
چشم آدم سے چھپاتے ہیں مقامات بلند	کرتے ہیں روح کو خوابیدہ بدن کو بیدار
ہند کے شاعر و صورت گر و افسانہ نویس	آہ بیچاروں کے اعصاب پر عورت ہے سوار! (۲۱)

اقبال خود بھی، لندن میں قیام کے دوران، انہوں نے جب محسوس کیا کہ روایتی شاعری کے ذریعے مشرقی افکار کے اظہار کو وقت کی ضروریات کے مطابق ڈھلانا اور اس طرح شاعری کو با مقصد بنانا ممکن نہیں تو انہوں نے شاعری ترک کرنے کا ارادہ کر لیا (۲۲) شیخ عبدالقدار کا بیان ہے:

”ایک دن شیخ محمد اقبال نے مجھ سے کہا کہ ان کا ارادہ حصم ہو گیا ہے کہ وہ شاعری کو ترک کر دیں اور قسم کھا لیں کہ شعر نہیں کہیں گے اور جو وقت شاعری میں صرف ہوتا ہے اُسے کسی اور مفید کام میں صرف کریں گے۔ میں نے ان سے کہا کہ ان کی شاعری ایسی نہیں ہے جسے ترک کرنا چاہیے بلکہ ان کے کلام میں وہ تاثیر ہے جس سے ممکن ہے کہ ہماری درماندہ قوم اور ہمارے کم نصیب ملک کے امراض کا علاج ہو سکے۔ اس لیے ایسی مفید خداداد طاقت کو بے کار کرنا درست نہ ہوگا.....“ (۲۳)

اسی طرح سے اقبال کو اس بات پر بھی افسوس تھا کہ اللہ تعالیٰ نے انہیں بہت سی صلاحیتوں سے نوازا تھا، لیکن انہوں نے یہ صلاحیتیں دینی علوم پر حصے کی وجاء پر کافلہ سمجھنے میں صرف کر دیں وہ اپنی بہن کے نام اپنے خط میں لکھتے ہیں:

”.....میں اپنی گذشتہ زندگی پر نظر ڈالتا ہوں تو بے حد افسوس ہوتا ہے کہ میں نے اپنی پوری عمر یورپ کا فلفہ

پڑھنے میں گزاروی۔ خدا تعالیٰ نے مجھے قوائے دماغی بہت اچھے عطا فرمائے تھے۔ اگر یہ قوائے دینی علوم پڑھنے میں صرف کیے جاتے تو آج خدا اور اس کے رسول کی میں بھی کوئی خدمت کر سکتا اور جب خیال آتا ہے کہ والد کرم مجھے دینی علوم ہی پڑھانا چاہتے تھے تو اور بھی قلق ہوتا ہے کہ باوجود اس کے کچھ راہ معلوم تھی، مگر حالات نے اس پر چلنے نہ دیا۔ بہر حال جو کچھ خدا کو منظور تھا وہی ہوا اور مجھ سے بھی جو کچھ ہو سکا میں نے کیا لیکن دل چاہتا ہے کہ جو کچھ ہوا اس سے بڑھ کر ہونا چاہیے تھا اور زندگی تمام و کمال نبی اکرمؐ کی خدمت میں بسر ہونی چاہیے تھی۔“ (۲۳)

یہی وہ سوچ اور اندازِ فکر تھا جس کی بنا پر اقبال نے روایتی شعری موضوعات کو بہت کم اپنی شاعری میں جگہ دی۔ انہوں نے شاعری کو بطور تھیار استعمال کیا اور اسے اپنے فلسفہ عقائد اور اعلاء کلمۃ الحق کا ذریعہ بنایا۔ اپنی شاعری کے بارے میں وہ کہتے ہیں کہ میری شاعری افسانہ گوئی یا افسانہ طرازی نہیں ہے نہ ہی یہ کوچ دلبراں میں آوارہ گردی کا نام ہے۔ وہ اپنی شاعری کو جبریلؐ ایم کا ہم نوا قرار دیتے ہیں:

نہ پندراری کہ من بے بادہ مستم  
نہ بینی خیر ازاں مرد فرد دست  
کہ برسن تہت شعر و خن بت  
بکوے دلبراں کارے ندارم دل زارے غم یارے ندارم  
نہ خاک من غبار رہگزارے نہ در خاکم دل بے اختیارے  
بمحریل ایم ہم داستانم رقیب و قادر دورباں ندارم (۲۵)  
ترجمہ: یہ نہ سمجھ کہ میں بغیر شراب کے مست ہوں اور شاعروں کی مانند شخص افسانہ گوئی کر رہا ہوں۔  
اس پست ہست شخص سے بھلاکی کی کوئی امید نہیں؛ جس نے مجھ پر شعر و خن کی تہمت رکھی۔  
دلبروں کے کوچہ سے مجھے کوئی کام نہیں نہ میرے پاس دلیزارے نہ غم یار۔

نہ میری خاک غبار را ہے نہ میرے بدن میں دل بے اختیار ہے۔

میں تو جبریلؐ ایم کا ہم داستان ہوں، میرا کوئی رقیب، قادر دیار بان نہیں۔

یہی وجہ ہے کہ اقبال اپنے آپ کو شاعر نہیں سمجھتے تھے بلکہ انہیں خیال تھا کہ آئندہ آنے والی نسلیں بھی شاید انہیں شاعر تسلیم نہ کریں؛ (۲۶) وہ خود بھی اپنے آپ کو شاعر کہلوانا پسند نہیں کرتے کہ جس کا مقصد شخص مروجع فون شعری میں اپنے کمالات فن دکھانا ہوتا ہے، وہ اپنے اُن احباب سے جو انہیں روایتی مضامین باندھنے پر اکساتے ہیں نالاں بھی ہیں اور بخفور رساتِ متأبّـ ٹکوہ کتاب بھی، شاعری جزاً پیغمبری کے مصدق اُن کی شاعری کے خاص مقاصد ہیں۔

میری نوائے پریشان کو شاعری نہ سمجھ  
کہ میں ہوں محروم رازِ درونِ میخانہ! (۲۷)

سید سلیمان ندوی کے نام ایک مراسلے میں ۱۹۳۵ء کو وہ لکھتے ہیں:

”میں نے کبھی اپنے آپ کو شاعر نہیں سمجھا۔ اس واسطے کوئی میرار قیب نہیں اور نہ ہی میں کسی کو اپنار قیب تصور کرتا ہوں۔ فین شاعری سے مجھے کبھی دلچسپی نہیں رہی ہاں بعض مقاصدِ خاص رکھتا ہوں جن کے بیان کے لیے اس ملک کے حالات دروایات کی رو سے میں نے نظم کا طریقہ اختیار کر لیا ہے اور نہ:

نہ بینی خیر ازان مرد فرد دست  
کہ برسن تھمت شعر دخن بست“ (۲۸)

وہ مقاصدِ خاص کیا تھے؟ اقبال اپنی تالیف ”پیامِ مشرق“ کے متعلق سید سلیمان ندوی کو لکھتے ہیں:

”فی الحال میں ایک مغربی شاعر کے دیوان کا جواب لکھ رہا ہوں، جس کا تقریباً نصف حصہ لکھا جا چکا ہے..... شاعری میں لثر پچر بحیثیت لثر پچر کے کبھی میرا مجھ نظر نہیں رہا کہ فن کی باریکیوں کی طرف توجہ کرنے کے لیے وقت نہیں۔ مقصود صرف یہ ہے کہ خیالات میں انقلاب پیدا ہو اور بس۔ اس بات کو مدد نظر رکھ کر جن خیالات کو مفید سمجھتا ہوں، ان کو ظاہر کرنے کی کوشش کرتا ہوں۔ کیا عجب کہ آئندہ نسلیں مجھے شاعر تصور نہ کریں۔“ (۲۹)

اب یہ سوال کہ اقبال اگر اپنے آپ کو شاعر کہلوانا پسند نہیں کرتے تو پھر انہوں نے شاعری کو اپنے پیغام کا ذریعہ کیوں بنایا اور صرف نشر پر ہی اکتفا کیوں نہ کیا؟ ۱۹۲۶ء کو ایک جلسے سے خطاب کرتے ہوئے انہوں نے فرمایا: ”میں انگریزی، اردو، فارسی میں برنگ نہ بھی اپنے خیالات کا اظہار کر سکتا تھا، لیکن یہ ایک مانی ہوئی بات ہے کہ طبائعِ شعر کی نسبت شعر سے زیادہ متاثر ہوتی ہیں، لہذا میں نے مسلمانوں کو زندگی کے صحیح مفہوم سے آشنا کرنے، اسلاف کے نقشِ قدم پر چلانے اور نا امیدی بزدلی اور کم ہمتی سے باز رکھنے کے لیے نظم کا ذریعہ استعمال کیا۔“ (۳۰)

غالب نے اپنی شاعری کے حوالے سے یہ بات کہی تھی کہ میں تلمیذِ الرحمن ہوں، میرے معانی و منفایہم مجھ پر الہام اور غیب سے وارد ہوتے ہیں اور میرے قلم کی آواز درحقیقت نوائے سروش ہے۔ اس میں غلطی کی گنجائش نہیں۔ فرشتہِ غیبی، مجھ سے جو کچھ کہتا ہے میں اُسے نظم کا روپ دیتا ہوں۔

آتے ہیں غیب سے یہ مضمایں خیال میں      غالب صریح امام نوائے سروش ہے (۳۱)

ادب کا نصب الحین فرمودات اقبال ...

لیکن اسی تناظر میں اقبال کا شعر دیکھیے کہ وہ اس حوالے سے بھی اختیاط کے قائل ہیں اور شاعری میں سہل انگاری کے قائل نہیں وہ یہ مشورہ دیتے ہیں کہ فن کے اصولوں سے کسی صورت میں انحراف درست نہیں۔ وہ یہ بیغام دیتے ہیں کہ مختاط اور ہوشیار ہیں کبھی کبھی یہ سروش اور پیغام سروش بھی غلط ہو سکتا ہے۔

صاحب ساز کو لازم ہے کہ غافل نہ رہے گا ہے گا ہے غلط آہنگ بھی ہوتا ہے سروش (۳۲)  
وہ ان تلامیذ الرحمن کو یہ نصیحت بھی کرتے ہیں:

پاک رکھ اپنی زبان تلمیذِ رحمانی ہے تو! ہونہ جائے دیکھنا تیری صدا بے آبرد!  
سونے والوں کو جگا دے شعر کے اعجاز سے خرمن باطل جلا دے شعلہ، آواز سے (۳۳)

محضراً اقبال فن برائے فن کے شدید مخالف جبکہ فن برائے زندگی کے انتہائی حامی ہیں۔ اُن کے نزدیک اگر شاعری مقصدیت سے خالی ہو اور اُسکی توجہ صرف اپنے ہی گیسوںوارے پر مرکوز ہو تو وہ فرد دیکھیے انتہائی ضرر رسان اور معاشرے کے حق میں انتہائی نقصان کی حامل ہے۔ اُن کی رائے میں قوموں کے اخلاق کو خراب کرنے والی چیزوں میں ایک نہایت خطرناک بلکہ مہلک چیز وہ نظریہ ہے جسے ”فن برائے فن“ کہتے ہیں (۳۴) اقبال کے ہاں شاعری جزاً پیغمبری ہے جس کا کام لوگوں کی رہنمائی، نہیں صراطِ مستقیم پر گامزن کرنا اور اُنہیں اُسکی حقیقت سے روشناس کرنا ہے، اُن کے نزدیک شاعری کا فرض اول انسان کی عظمت میں اضافہ کرنا، اُس میں خودی کا پروان چڑھانا اور اُسے اُسکی خودی سے متعارف کروانا ہے۔ تجلیلِ آدم ہی وہ نقطہ ہے جس کے گرد اقبال کی شاعری گھومتی ہے اور جس کا اقبال ادب سے مطالیہ بھی کرتے ہیں۔

حواشی وحواله حات